

भाग ५

नेपाल सरकार

स्वास्थ्य तथा जनसङ्ख्या मन्त्रालयको

सूचना

कोरोना भाईरस (कोभिड-१९) को संक्रमणको उपचार बापत
अस्पताललाई अनुदान उपलब्ध गराउने सम्बन्धी (दोश्रो संशोधन)

आदेश, २०७७

प्रस्तावना: कोरोना भाईरस (कोभिड-१९) को संक्रमणको उपचार बापत अस्पताललाई अनुदान उपलब्ध गराउने सम्बन्धी आदेश, २०७७ लाई संशोधन गर्न वाञ्छनीय भएकोले,

संक्रामक रोग ऐन, २०२० को दफा २ ले दिएको अधिकार प्रयोग गरी नेपाल सरकारले देहायको आदेश जारी गरेको छ।

१. संक्षिप्त नाम र प्रारम्भ: (१) यस आदेशको नाम "कोरोना भाईरस (कोभिड-१९) को संक्रमणको उपचार बापत अस्पताललाई अनुदान उपलब्ध गराउने सम्बन्धी (दोश्रो संशोधन) आदेश, २०७७" रहेको छ।

(२) यो आदेश नेपाल राजपत्रमा प्रकाशन भएको मितिदेखि प्रारम्भ हुनेछ।

२. कोरोना भाईरस (कोभिड-१९) को संक्रमणको उपचार बापत अस्पताललाई अनुदान उपलब्ध गराउने सम्बन्धी आदेश, २०७७ को दफा ३ मा संशोधन : कोरोना भाईरस (कोभिड-१९) को संक्रमणको उपचार बापत अस्पताललाई अनुदान उपलब्ध गराउने सम्बन्धी आदेश, २०७७ (यसपछि "मूल

आदेश” भनिएको) को दफा ३ को उपदफा (३) को सट्टा देहायको उपदफा (३) राखिएको छः-

“(३) आर्थिक रूपले विपन्न, अशक्त र असहाय अवस्थामा रहेका नागरिक, असहाय एकल महिला, अति अपाङ्गता भएका नागरिक, जेष्ठ नागरिक, अग्रपङ्क्तिमा खटिने स्वास्थ्यकर्मीहरू, सरसफाई कर्मचारीहरू, सुरक्षाकर्मीहरू लगायत जोखिम क्षेत्रमा कार्यरत कर्मचारीहरूमा लक्षण वा चिन्ह देखिएमा परीक्षण तथा उपचार निःशुल्क गरिनेछ।

तर उल्लिखित व्यक्तिहरूले कुनै बीमा कम्पनीबाट कोरोना बीमा गरेको भएमा परीक्षण र उपचार खर्च निजको बीमा रकमबाट बेहोर्ने छ।”

३. मूल आदेशको दफा ४ मा संशोधन : मूल आदेशको दफा ४ को सट्टामा देहायको दफा ४ राखिएको छः-

“४. रकम उपलब्ध गराइने: दफा ३ को उपदफा (३) बमोजिम कोभिड-१९ को उपचार गरे बापतको रकम अनुसूची-१ बमोजिमको दरमा सूचीकृत कोभिड अस्पताल र आइसोलेसन केन्द्रलाई उपलब्ध गराइनेछ। साथै होम आइसोलेसनमा बस्ने बिरामीहरूको क्लिनिकल निगरानी गर्दा लाग्ने रकम सम्बन्धित स्थानीय तहलाई उपलब्ध गराइनेछ।”

आज्ञाले,

लक्ष्मण अर्याल

नेपाल सरकारको सचिव ।

४४

मुद्रण विभाग, सिंहदरबार, काठमाडौंमा मुद्रित । मूल्य रु.२०।-
गो.हु.द.नं. १६।२०६२।६३